

I tupu na

I tupu na te ra'i 'e te fenua

I tupu noa na

I tupuna hia ai tātou

Tātou te nūna'a mā'ohi

Tātou tei ta'iruru nei i teie vāhi

'Ia ora na !

'Outou ! Tei fa'aro'o nei i tō'u reo :

Mānava i te fārereira'a.

Teie noa nei te tahi parau, te tahi reo o te hō'ē ta'ata e here pāpū i tōna hiro'a.

'Eie mai nei au o Ari'iteave'ura a CHEE AYEE.

I roto i tō'u papara'a tupuna, e 'ite hia ia Tevahitua i Patea, Taura'atua i Patea, 'Opuhara 'e o Tiurai, te tahu'a.

Mau i'oa teie o Teva.

Nō roto roa ia mai au i te 'ōpū huiari'i nā Teva e va'u.

I roto i teie 'ōrero, te hina'aro nei au e fa'ateitei i tō tātou mau tupuna 'e tō tātou hiro'a,

O tei nati nei ia tātou 'e ia rātou.

'Āuē te fa'ahiahia ia 'itehia tō rātou mana e pou mai i ni'a ia tātou

Nō reira 'e te mau tupuna nō Teva, te ani haeha'a nei au ia 'outou ia tonono mai tō varua i ni'a ia mātou.

Ia 'ite pāpū te feiā e fa'aro'o, i tō 'outou mana, nā roto i te hutira'a aho mārū, na roto i te tomora'a o te taratarara'a i tō 'iri, nō tō iho pūai, nō tō iho hana.

'Ua rava'i roa i tō tino 'e tō manava nō tō iho mā'ohi.

Fa'ari'i mai 'outou te tāpa'o nō te aroha nā roto i te auraro.

Te vai ato'a te varua 'aro !

Nō te tama'i i mua i te mau peu 'ē, e tāmata nei e ha'apōiri i tō tātou mau peu tumu.

A ara noa nei tātou nō te tāpe'a i te mana'o o te pō nā roto i te ao.

Tāpe'a te mana marama e fa'ahanahana nei i tō tātou orara'a.

E a'u mau tupuna, fa'ari'i mai teie parau tā 'outou i vaiho mai, 'e tā te nūna'a nō Mataiea e tāmata ia tāpe'a noa.

Mataiea teie te riri vave noa

Tāvana i te hinapōtea e

Tūturu To'ahiti i Pāfāroa

E marae nō tō'u 'ai'a e

E te'ote'ora'a teie nā mātou, hui'a'atira nō Mataiea.

Tetua'airoro e, 'oe tei tuō « A mata i te 'e'a ! », i terā rā tau, i mua i te 'enemi, nō te pūruru i tō 'oe fenua. A tono mai tō mana.

Fa'aaravaianu'u e, te tama-tuna-ari'i nō Vaihiria, māuruuru nō te mau hotu tā 'oe i 'ōpere nā te ao.

E hina e, pōti'i nehenehe mau, māuruuru nō tō fa'a'amura'a i te puhi i tōna na'ina'ira'a.

E te hui tupuna nō Teva, māuruuru nō tō mana e rere noa ra i rotopū ia mātou.

'Outou ! Tei fa'aro'o nei i tō'u reo.

Tātou ! E here nei i tō tātou peu tumu.

'A 'apo tei nehenehe e 'apo.

'A tāpe'a tei nehenehe e tāpe'a

'A fa'ari'i tei nehenehe e fa'ari'i

Nō te ha'amaita'i i tō tātou iho orara'a.

'Ia tupu na te a'a tupuna

I roto i tō tātou 'a'au

'Ia 'ōpere atu tātou i teie mau maita'i

Nō tātou iho

Nō tā tātou mau tamari'i

Ia vai 'e ia vai noa te mana tupuna i roto ia tātou.

'Ei pūai nō tō 'utuafare

'Ei hana nō tō huā'ai

Eiaha ia mo'e ...

Eiaha ia mo'e ...

Manava tātou i te fārereira'a.

A fa'aea ma te hau.

'Ia ora na.

Ari'iteave'ura CHEE AYEE